



BP byggja gassverksmiðju í Hetlandi fyri 5 mia. kr.

Jan Müller

16.06.2014 - 20:01

Oljan.fo

Um somu tíð sum borurin melur í føroysku undirgrundini í royndini at finna lønandi nøgdir av olju og gassi og harvið seta Føroyar á oljuheimskortið, eru tey hinumegin markið farin undir at laða enn ein týðandi varða í bretska oljusøgu. Bretska oljufelagið BP, sum varð ein av høvuðsleikarunum í Føroyum við aldarskiftið, hevur nú tikið enn eitt stig, sum staðfestir tess leiðarastøðu á bretska landgrunninum. Hóast virkið í hesum økinum seinastu 40 árinum heldur bretska oljufelagið fram við at gera íløgur í olju- og gassvinnuna í Hetlandi og á Atlantsmótinum.

Hesaferð hevur bretska oljurisin sett út í kortið eina gassverksmiðju, sum skal taka ímóti gassi frá leiðunum vestan fyri Hetland og eystan fyri Føroyar. Kostnaðarprísurin er fimm

mia. kr. Hetta er umleið sama upphædd, sum franska oljufelagið Total og danska Dong brúka uppá eina nýggja og ta fyrstu gassverksmiðjuna í Hetlandi. Tann verksmiðjan skal taka ímóti fyrsta gassinum frá Laggan Tormore gasskeldunum vestan fyri Hetland.

Verksmiðjan, sum BP letur gera, skal taka ímóti gassi frá oljufeltum í Norðsjónum og viðgera gassið eitt nú skilja vánaliga partin frá, og síðani flyta tað antin á gassmarknaðin á meginlandinum ella til stóru Magnus oljukelduna norðan fyri Hetland. Har skal gassið koyrast niður aftur í undirgrundina til tess at fáa meira olju upp úr Magnus kelduni.

BP tørvar seinar 500 mans at gera arbeiðið, ið skal vera liðugt innan 2020.

Myndugleikarnir í Hetlandi hava júst latið BP loyvi at byggja verksmiðjuna í Sullom Voe, sum er knútapunktið í oljuídnaðinum í Hetlandi. Og har er tað eisini BP, sum hevur gingið undan hesi seinastu 30 árinum. BP hevur annars sera stórar ætlanir vestan fyri Hetlandi komandi árinum. Í løtuni verður enn ein partur av Clair oljukelduni bygdur út umframt at stóra oljukeldan Schiehallion fær eitt nýtt framleiðsluskip og verða eisini stórar útbyggingar á havbotninum. Aftrat øllum hesum fer BP eisini undir at bora fleiri nýggjar avmarkingarbrunnar á Clair kelduni fyri at staðfesta hetta stóra oljufundið, ið varð gjørt í 1977.

Hetta eru alt tíðindi, sum eru kærkomin fyri føroyskar oljumyndugleikar og oljufeløgini, ið leita á landgrunninum. Útbygging av fundum hinumegin markið og nýggjur infrastrukturur kunnu hava positiva ávirkan á leitingina her.

Ætlanin er at Total, sum er við at byggja út gassleiðirnar vestan fyri Hetland og eisini byggja eina gassverksmiðju á Sullom Voe, eisini skal gera brúk av útbyggingini hjá BP. So ein kann ikki siga annað enn, at stórar íløgur verða gjørdar komandi árinum í undirstøðukervi og gassframleiðslu eystan fyri Føroyar.

Hetta leiðir so sjálvandi eisini til áhugaverdar spurningar so sum, um komandi útbyggingar eisini kunnu gagna møguligum gassfundum á føroyska økinum.